

L-Arloġġ tal-Knisja l-Qadima jerga' jibda jaħdem b'differenza, fil-Kampnar Maestuz tal-Knisja Rotunda tax-Xewkija



Intervista esklussiva minn Bennie Mercieca lix-Xewki Pullu Xerri, il-persuna nkarigata minn dan il-proġett uniku.

Din is-sena, eżattament, nhar id-19 ta' April, beda jaħdem, b'mod regolari, l-arloġġ storiku li kien hemm fil-Knisja l-Qadima tar-raħal tagħna, iżda, b'differenza! Għaliex filwaqt li l-arloġġ, li kien magħmul mill-magħruf ġenju arluġġar Malti Mikelanġ Sapiano fl-1872, fi żmien l-Arċipriet Dun Pietru Pawl Ciantar, kien maħsub għal wiċċ wieħed biss, iżda issa, l-istess arloġġ ġie magħmul biex iħaddem erba' wċuħ. U dan grazzi għax-xogħol eċċellenti u metikuloz u bla ebda ħlas ta' Pullu Xerri, mix-Xewkija, li għalkemm mhux arluġġar, iżda, bit-talenti mhux komuni li għandu fl-ingerinija u fil-mekkanika, irnexxielu jagħti rigal mill-isbaħ lill-Knisja Rotunda tagħna bit-thaddim, b'differenza, tal-arloġġ l-antik.

Qabel ma ngħaddi għall-intervista li għamilt lil Pullu Xerri, jiena ser nagħti xi tagħrif storiku. Skont tikketta mwahħla mal-istess arloġġ, dan ġie maħdum fl-1872 mill-magħruf arluġġar Malti Mikelanġ Sapiano u mqieghed fil-kampnar tal-Knisja l-Qadima fl-1875. Dan l-arloġġ għandu valur storiku kbir għax hu opra ta' bniedem ġenju, awtur ta' diversi kapulavuri u inventur ta' bosta opri mekkaniċi, cioè Mikelanġ Sapiano, li tghallem minghand Kalċidon Pisani u Ġananton Tanti, żewġ persuni ohra magħrufa fil-qasam tal-arloġġi. Sabiex f'dak iż-żmien seta' jaħdem arloġġi hekk perfetti, Mikelanġ Sapiano kellu jfassal u jagħmel għodod hu stess biex jassigura xogħol perfett u fl-istess waqt jiffranka l-hin. Huwa magħruf bħala ġenju mhux biss fl-arloġġi kbar għall-knejjes jew postijiet pubbliċi iżda wkoll ta' arloġġi żgħar, 'grandfather clocks' imwieżna, stasiji u arloġġi tal-idejn. Il-Parroċċa tagħna tista' tiftaħar li għandha opra ta' dan il-bniedem kapaċissimu.






Ta' min isemmi, wkoll, li dan l-arloġġ baqa' jaħdem fil-kampnar tal-Knisja l-Qadima sakemm dan kellu jitwaqqa' biex jagħmel wisa' għal wahda mill-kolonna l-kbar tal-koppla tal-Knisja Rotunda. B'xorti tajba u b'għaqaq, l-arloġġ kellu jiġi maqluġ u l-partijiet kollha tiegħu ġew merfugħin bi premura. Meta tlesta l-kampnar tal-Knisja Rotunda tagħna, l-Arċipriet Mons. Carmelo Mercieca u l-Kleru hasbu biex iqieghdu l-arloġġ fih, halli jibda jaħdem. Iżda, billi l-arloġġ kien kapaċi jħaddem wiċċ wieħed biss, allura riedet tinstab persuna kapaċi biex, filwaqt li jinżammu l-partijiet kollha tal-arloġġ originali, jizdiedu ċerti aċċessorji ohra u jsiru l-addattamenti meħtieġa biex l-imsemmi arloġġ iħaddem erba' wċuħ ta' daqs kbir fil-kampnar il-ġdid. Il-persuna li daħlet għal dan ix-xogħol u li kellha l-fiduċja ta' kulhadd, kienet ix-Xewki Pullu Xerri, bniedem ta' talenti kbar fejn tidhol l-ingerinija u l-mekkanika.

Issa, nhallu f'idejn Pullu sabiex jagħtina aktar tagħrif billi jwieġeb il-mistoqsijiet li għamiltu.

F'liema stat sibtu l-arloġġ tal-Knisja l-Qadima?

B'xorti tajba, l-arloġġ imsemmi sibtu fl-istat originali tal-Knisja l-Qadima u ebda parti ntegrali tiegħu ma kienet nieqsa. Jidher li ma kienu nbidlulu l-ebda partijiet essenzjali u dan sewa ħafna għall-valur storiku kbir tiegħu. Però, jiena sibt li kellu laxkezzi, roti u snien mikulin għall-aħħar u boxxli tax-





xaftijiet, mikulin sew ukoll. Sintendi, dan l-arlogg qadim imma storiku kien maħdum għal wiċċ wiehed biss u allura, impossibbli li jhaddem l-erbat uċuħ tal-kampnar tal-Knisja l-ġdida, li huma erba' wċuħ tassew kbar! Anke kieku kellu jhaddem wiċċ wiehed minn tal-Kampnar il-ġdid, dan kien jagħmlu b'diffikultà kbira minħabba l-kobor tal-wiċċ, kif diġà semmejt.

Allura, għal liema konkluzjonijiet wasalt?

Għalija kienet biċċa xogħol ftit iebsa għaliex minħabba l-valur storiku tal-arlogg, riedu jinżammu l-partijiet kollha tiegħu u għalhekk, kien impossibbli li, fl-istess ħin, inhaddmu erba' wċuħ kbar hafna li qatt ma kien intenzjonant li jhaddem. Kelli nħaddem moħħi x'kien l-aħjar li nagħmel dwar dan, u mexxieli, bil-għajjnuna ta' Alla u ta' San Gwann Battista.

X'karatteristiċi kellu l-arlogg tal-Knisja l-Qadima?

F'dak iż-żmien li nħadem, l-akbar problema tal-arluġġar kien il-post fejn jitwaħħal l-arlogg innifsu, minħabba l-ispazju limitat hafna. Għalhekk, kellu jintuza disinn li jissejjaħ 'bird cage design', li kien jagħtihom il-fakultà li l-arlogg jitpoġġa fi spazju limitat hafna. Ċertament, li l-arlogg kien intenzjonat li jhaddem wiċċ wiehed biss!

Meta bdejt ix-xogħol fuq l-arlogg u f'hiex kien jikkonsisti?

Bdejt dan ix-xogħol impenjattiv hafna fit-12 ta' Settembru, 2010, fil-workshop tiegħi. Kelli nuża makkinarju u għodda fil-manifattura tal-inginerija, li jiena għandi fl-istess 'workshop'. Qabel xejn, qbadt l-affarijiet kollha li ħadem l-arluġġar magħruf Mikelang Sapiano u qlibthom minn 'bird cage design' għal 'flat bed design', cioe', li l-partijiet tal-arlogg jitwaħħlu fuq bażi ċatta, soda hafna u li, speċjalment il-partijiet li jdoqqu, setgħu jitpoġġew b'ċerta kumdità biex ikun aktar mod li tafda u fl-istess ħin, preċiż.

Ħdimt fuq prinċipju sempliċi: zammejt il-partijiet oriġinali kollha, għamilt oħrajn addizzjonali biex l-arlogg ikun jista' jgħorr il-pis li joffru l-erba' wċuħ kbar tal-Kampnar il-ġdid; s'intendi, dan irid jinħadem matematikament. Biss biss, l-arlogg qed iħaddem tul ta' 49 pied ta' xaftijiet biex iħaddem l-erbat uċuħ.

Saru wkoll, partijiet addizzjonali fejn għandu x'jaqsam it-'timing' tad-daqq. Kelli wkoll, insib soluzzjoni biex l-arlogg jieħu l-habel waħdu, kif ukoll, li meta ma jkunx hemm kurrent elettriku, seta' jingħata l-habel b'mod mekkaniku (bl-idejn).

Kelli nagħmel erba' wċuħ godda tal-'stainless steel' u ħgieg biex bil-lejl ikunu mdawla u wiehed seta' jaqra faċilment il-ħin. Fl-aħħarnett nixtieq ngħid ukoll li kelli nirranġa l-partijiet oriġinali bħall- 'escapement wheel, suspension springs, driving/driven gears, winding drums, going train, driving train, count wheels, phase wheels' u mrieta tad-daqq. Xogħol kbir li jitlob paċenġja u preċiżjoni!

Meta lestejt ix-xogħol kollu fuq l-arlogg? U kif hassejtek?

Kif diġà għidtlek, ix-xogħol fuq l-arlogg bdejt fit-12 ta' Settembru, 2010. Wara dsatax-il xahar, cioè fid-19 ta' April 2012, l-arlogg beda jaħdem regolarment. Fil-ġimagħtejn ta' qabel, għamilna l-provi kollha meħtieġa.

Sinċerament ngħid li hassejtni tassew sodisfatt li jien, għalkemm minix arluġġar, però, entużjażmat fl-inginerija u l-mekkanika, mexxieli li l-arlogg li kien maħsub biex iħaddem wiċċ wiehed, għamiltu jhaddem erba' wċuħ. Kelli nikkonsulta ruħi ma' kotba u rivisti relattivi max-xogħol li dħalt għalih b'ruħi u b'gismi, b'entużjażmu kbir u bi mħabba

lejn il-Knisja għażiża tagħna. Il-wegħda u l-patt li għamilt miegħi nnifsi li, bil-għajnuna t'Alla u tal-Patron tagħna San Ġwann Battista, jirnexxili nagħti b'rigal lill-Knisja Rotunda dan l-arloġġ li jahdem bi preċiżjoni hekk għolja, li ssorprendiet mhux biss lili imma lil hafna oħrajn li jafu japprezzaw xogħol hekk delikat u li jitlob koncentrazzjoni, preċiżjoni u dedikazzjoni rnexxieli nwassalha sat-tmiem.

Sibt għajnuna biex tlesti dan il-proġett hekk prestiġjuż?

Bla dubju. Qabel xejn, kont nitlob lil Alla u lil San Ġwann Battista. Kont inħosha l-għajnuna tagħhom, speċjalment f'ċerti mument ta' diffikultà jew ta' qtigh il-qalb. Imbagħad, qabel kulhadd, nixtieq niringrazzja lill-għażiża marti Christine tal-paċenzja li kellha tiegħu u s-sagrificċji li kellha tagħmel minhabba s-siġhat twal li kelli nqatta' fil-'workshop' u barra, wara l-hin tax-xogħol tiegħi, minhabba dan ix-xogħol fuq l-arloġġ. Mhux talli qatt ma kienet tgerger imma kienet ta' inkoraġġiment kontinwu speċjalment meta kienet tarani mħasseb fuq xi aspekk tax-xogħol jew għajjen; kienet tispira fija fiduċja u entużjażmu. Inħoss li marti Christine għandha mertu kbir f'dan ir-rigal li tajt lill-parroċċa tagħna, u magħha b'xi mod, uliedi Anthony, Jonathan u Simon.

Ta' għajnuna u nkorraġġiment kontinwu kienu l-Arċipriet Mons. Carmelo Mercieca u Dun Ġorġ Mercieca. Kull meta kont infittixhom, kont insibhom dejjem u fil-pront. Irrid niringrazzjahom tal-fiduċja sħiħa li dejjem urew fija u fix-xogħol li kont qed nagħmel.

S'intendi, hemm persuni oħrajn li tawni materjal u għajnuna bla ebda ħlas għax kienu jgħiduli: 'Dan mhux għall-Knisja u għal San Ġwann!' Inħoss li għandi nsemmi fost l-oħrajn lix-Xewkin:

- Leli Attard: għax-xogħol ta' *welding*, liwi u qtugh ta' pjanċi u materjal.
- Raymond Mercieca u Toni Fenech: xogħol ta' żebgħa u *spray* u materjal.
- Inġinier John Attard: xogħol fuq il-panel li jhaddem il-habel tal-arloġġ.
- Josef u Michel Hili: self ta' għodda u għoti ta' materjal.
- Inġinier Stephen Falzon: xogħol ta' *blasting* u tindif tal-partijiet kollha tal-arloġġ b'kimika apposta u materjal.
- Pawlu Vella: offra ċ-ċomb u għamel it-tidwib taċ-ċomb tal-pizijiet tal-arloġġ.
- Charlie u Pawlu Attard u Ġużepp Xerri: irranġar tal-kamra tal-arloġġ, tikħil, tibjid, żebgħa, tneħħija tal-ġebel tal-uċuħ.
- Manwel Xuereb (Għajnsielem): hadem bla ħlas il-crosses tax-xaftijiet.
- P/J Debobo (Nadur): taw makkinarju relatat mal-habel tal-arloġġ, bla ħlas.

'Verament għajnuna imprezzabbli għax mill-qalb, barra li bla ebda ħlasijiet.' Hekk temm l-intervista tiegħu miegħi Pullu Xerri.

Min-naħa tiegħi nixtieq nikkummenta dan li ġej: Il-poplu Xewki għandu jhossu kburi u grat lejn wiehed minn hutu, Pullu Xerri, li wera kapaċità kbira u paċenzja perseveranti biex jirnexxilu jagħti lir-raħal tagħna tax-Xewkija rigal hekk prezzjuż u utli. Niringrazzjaw minn qalbna, ukoll, lil dawk kollha li b'xi mod jew iehor, bla ebda ħlas, għenuh biex ilesti dan il-proġett tant mixtieq u mistenni. U jekk Mikelang Sapiano, li oriġinarjament kien hadem l-arloġġ fuq wiċċ wiehed, tal-Knisja l-Qadima tagħna, kien meqjus bħala 'l-ġenju mekkaniku ta' Malta', aħna għandna napprezzaw hafna l-opra tal-arloġġ kif irranġat minn Pullu Xerri fil-kampnar il-ġdid tal-Knisja Monumentali tagħna, arloġġ li jhaddem l-erba wċuħ u nfahħruh għall-hila mhix tas-soltu li hu wera f'dik li hija nġinerija u mekkanika, preċiżjoni u dedikazzjoni kollha mħabba lejn Alla, lejn San Ġwann Battista u lejn raħal twelidna. Għalhekk, ismu, bir-raġun kollu, għandu jibqa' mnaqqax fl-istorja tar-raħal tagħna tax-Xewkija.

